

افغانستان آزاد – آزاد افغانستان

AA-AA

چو کشور نپاشد تن من مباد
همه سر به سر تن به کشتن دهیم

بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Ideological

مسایل ایدولوژیک

محمد هارون خپل شععی

۱۶ می ۲۰۱۲

د

علي محمد مُخلص
عرفاني فرهنگ

د

محمد هارون خپل شععی
لیکنه او خپرنه
۴۹

۱۱۰- سفلي او علوي عالم : وگورئ عالم او دهغه ډولونه

۱۱۱- سُنُونْت :

سکونت، په لغت کې مسکین توب، فقیرۍ، غریبۍ، ناداری، آرام، استراحت/ اسرحت، هوساینې، کراری، سکون، استوګنې/ استوګنې، اوسېدنې، اقامت او داسې نورو ته وايي ۱ .

سکونت، د روښانیانو په عرفاني سیر او سلوک کې تر ټولو وروستی او لوړ مقام دی . د پښتنو وتلي عرفاني لارښود او زړور سیاسي مشر- پیر روښان اورمر 'انصاري' (۹۳۱ - ۹۸۰ هـ.ق) په خپل نامتو اثر « صراط التوحید » او ځینو نورو آثارو کې ځانته د مسکین خطاب کړی دی؛ او زموږ د عارف شاعر، علي محمد مخلص، په ګډون یې نورو مریدانو هم د « میا مسکین » په نامه یادونه کړې ده . د میا مسکین د عرفاني ډکتورینو له مخې، د حقیقتو پلټونکي سالکان د « مسکین » مقام ته تر رسېدو پورې د جسمي ریاضت د بېلابېلو پړاوو پر تېرولو سربېره، په خپل عرفاني سفر کې هم خورا اوږدې لارې او مزلونه وهي . دا عرفاني لارې او مزلونه په دې ډول دي : انسان له کوږه (کفره) اسلام ته واوړي؛ له ګونا څخه توبه وباسي؛ وروسته د خدای په ذکر لاس پورې کي؛ په ذکر سره بینا سي، بینا نیژدې سي؛ نیژدې وصل سي؛ وصل یګانه سي؛ او بالاخره یګانه مسکین سي ۲ . د میا روښان له دې بیانه په ډاګه مالومیږي، چې یوازي د یادو سوو صفتواو ځانګړتیاوو خاوند مسکین، د سکونت لوړ عرفاني مقام ته رسېدلای سي . د پیر روښان د عرفاني ډکتورینو له مخې، مسکین پر عرفاني پوهې (شریعت، طریقت، حقیقت او معرفت) سربېره د نېکو خوږو او نېکو

عملوځښتن؛ او داسي ازاد عارف گڼل کيږي، چي بي الهي ميني يي زړه د دنيا او عقبا له هر حجابه پرې کړي يي (وي). د حقيقت موندني او الهي ميني دې لور مقام ته رسېدلی عارف، په عرفاني اصطلاح د کامل ازاد، کامل اکمل، کامل مکمل، کامل تمام اوداسي نورو په نومو هم ياد سوئ دئ.

سکونت د روښاني سیر او سلوک له عرفاني اصطلاحاتو او پړاونو څخه شمېرل کيږي، چي د اسلامي تصوف او عرفان په نورو طريقوکې (کي يي) له دغه راز صفتو او خصوصیتو سره نوم او نښان نه ليدل کيږي. زیاترو تصوفي او عرفاني مخکښانو د پير روښان د عرفاني طريقت ددې لور مقام پر ځای « **فنا الفنا** »، « **فنا في الله او بقا بالله** »، « **تخلقوا باخلاق الله** »، « **موتوا قبل ان تموت** »، « **جمع الجمع** » او داسي نور عرفاني اصطلاحات کار کړي دي. که څه هم دا ټول عرفاني اصطلاحات هم د روښاني د وړي په منظومو آثاروکي په کثرت سره بيان سوي دي.

زمور انديشمند شاعر، علي محمد مخلص، په خپل عرفاني او تاريخي اثر « حالنامه » کي د توحيد او سکونت د اثبات په باب، د امام جعفر صادق يو ژور او دقيق عرفاني بيان راوړی دئ، چي يادونه يي دلته بي گټي نه ده. هغه وايي: « **من عرف الفصل من الوصل و الحركة من السكونة فقد بلغ الى التوحيد القرار** » ياني هغه څوک، چي بېلتون له وصاله او خوځښت له کرارۍ څخه وپېژني، په ريشتيا سره نوداسي څوک د کرارۍ و توحيد ياني سکونت ته رسيږي. په دې ډول، تر هغه مهاله چي واصل عارف و توحيد ته نه يي رسېدلی د سکونت او ارام مقام ته هم نسي رسېدلای ۳. مخلص، د روښاني سیر او سلوک له عرفاني اصولو او لارښوونو سره سم، په خپل پښتو ديوان کي، د سکونت مقام د خپل عرفاني طريقت د معراج په توگه، په ډېرو ژورو نظريو او ښکلو تصويروکي بيان کړی دئ. هغه، په يوه غزله کي « **مسکين** » د هغه رسېدلي عارف په توگه انځوروي، چي د څښتن تعالی د غوره سوو خوږو په تر لاسه کولو سره يي خپله هستي ډوله نېستي له منځه وړي يي؛ او د حق له بي فنا او بي انتها هستۍ سره يي د يوځای کېدو په مرسته د ابدې بقا مقام تر لاسه کړي يي:

مقام اتم د معرفت دئ، دی مسکين په سکونت دئ

چي قرار پر سکونت شه ساکن خلاص شي له رحلته

د مسکين خوی د احد دئ، دی په صف د محمد دئ

له صورته گوښه شوی، دی واقف شه له عزلته

مخلص، په بله غزله کي « **مسکين** » ته د داسي موحد عارف په څېر گوري، چي د توحيد په نور يي د اغيارو او حجابوهر ډول سپوری او تياره له مخي تښي. د ده له نظره، د توحيد لمر د سکونت د مقام څښتن، د پوهي او عرفان واسمانو پورته کيي؛ او « **مسکين** » ته د فاضلانو په منځ کي د وتلي او مخکښ مرتبه ورکي:

چي سایه يي د توحيد په نمر شوه محوه

سرته پای يي د آفتاب په نور شاکل که

چي يي قراري حاصله شوه مخلصه!

دا مسکين يي په فاضلو کي فاضل که

بل ځای د خپل عرفاني سیر او سلوک د معراج په توگه، د حق تعالی ناپايه او لايزاله هستۍ ته درسيږو

په هيله د « **مسکين** » عارف په خوږو او صفتوپسي داسي هڅه کي:

نن صفت د مخلص ونيسه مخلصه!

چي يې خوی د مسکين ونيوه مسکين شي

که څه هم مخلص، په خپله عارفانه شاعرۍ کې، هر ځای د الهي ميني په اور او لمبو کې سوځي؛ هيڅکله د دنيا د مال او منال يا د جنت د حورو او غلمانو سرخوړی نه اخلي؛ خو په يوه غزله کې د آخرت نعمتونه او شتمني، د « مسکين » په حق کې د حق تعالی پېروزيه گڼي :

د عقبا ۴ دولت هغه لره خدای کړی

چي لويي په دنيا نه غواړي مسکين شي

مخلص، په يوه غزله کې، يوازي د « مسکين » مقام ته رسېدلی عارف، د عرفاني ارشاد او خلافت

ور گڼي :

د عارف چي سکونت يې تختگاه شي

په معناه کبني به عارف مسکين بادشاه شي

خلافت پر باندي بنايي که يې کاندي

چي د هر مقام له پوهي دی آگاه شي

په بل ځای کې د تمکين د څښتن په پرته، د مسکين اروا ازاده؛ او په خدای خوی موصوفه بولي :

د تمکين څښتن طاعت که په تصديعه

د طاعت تکليف ساقط شي له مسکينه

په صورت که عبادت روح يې آزاد دئ

د مسکين روح په خدایي صفت متينه

د مسکين ارواح آزاد له تلو راتلو دئ

کُل د جسم صفت محوه له امينه

د عرفان په ناپايه درياب کې د مخلص ژوري غوټې؛ په تېره بيا په روښاني طريقت کې د خلافت او

ارشاد مقام ته د هغه رسېدل، ټول د دې حقيقت ښکارندوی دي، چي زموږ مفکر او روښان زری عارف ، علي محمد مخلص، د سکونت پر گدی ناست عرفاني لارښود ؤ .

د نورو مالوماتو دپاره وگورئ : **تخلفوا باخلاق الله**، جمع او جمع الجمع ، فنا او بقا، موتوا قبل ان

تموت، نفي او اثبات، هستي او نپستي .

لمنليکونه

۱ عميد ۲: ۱۴۴۷ ؛ Wehr 418.

۲ حبيبي، د پښتو ادبياتو تاريخ ۲: ۲۶۳ .

۳ مخلص، حالنماۀ بايزيد روښان ۶۰ .

۴ اصل : عقبی .

۵ اصل : معنی .

پاته لري